



စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန စီမံကိန်းဦးစီးဌာန



စိုက်ပျိုးစီးပွားသတင်းလွှာ

အမှတ်စဉ် (၅၀ / ၂၀၂၂)

၂၀၂၂ ခုနှစ်၊ ဒီဇင်ဘာလ(၂၃) ရက်

၂၃-၁၂-၂၀၂၂	
ငွေကြေး အမျိုးအစား	ငွေလဲလှယ်နှုန်း (ကျပ်)
ဒေါ်လာ	၂၁၀၀.၀
ယူရို	၂၂၂၈.၂
စင်ကာပူဒေါ်လာ	၁၅၅၅.၃
စတာလင်ပေါင်	၂၅၃၃.၇
ဂျပန်ယန်း (၁၀၀)	၁၅၈၃.၃
တရုတ်ယွမ်	၃၀၀.၅၁
ဟောင်ကောင် ဒေါ်လာ	၂၆၉.၁၈
အိန္ဒိယရူပီး	၂၅.၃၄၂
ကိုရီးယားဝမ် (၁၀၀)	၁၆၃.၉၅
မလေးရှား ရင်းဂစ်	၄၇၄.၅၈
ဖိလစ်ပိုင်ပီဆို	၃၈.၀၅၀
ထိုင်းဘတ်	၆၀.၄၅၈
ဗီယက်နမ်ဒေါ် (၁၀၀)	၈.၉၀၀၂

သတင်းခေါင်းစဉ်များ

- ဂျာမနီနိုင်ငံတွင် စီးပွားရေးကျဆင်းမှု လျော့ပါးလာနိုင်ကြောင်း ခန့်မှန်းခြင်း
- အီးယူ-အာဆီယံ ထိပ်သီးအစည်းအဝေး ကျင်းပခြင်း

လယ်ယာစီးပွားနှင့်
ကုန်သွယ်မှုဌာန
စီမံကိန်းဦးစီးဌာန
ရုံးအမှတ် (၁၅)
ဖုန်း-၀၆၇-၃၄၁၀၆၈၄
Email-
misdop.moali@gmail.com

ဂျာမနီနိုင်ငံတွင် စီးပွားရေးကျဆင်းမှု လျော့ပါးလာနိုင်ကြောင်း ခန့်မှန်းခြင်း

ဂျာမနီနိုင်ငံ၏ စီးပွားရေးအခြေအနေကို ရှေ့လာမည့် ၂၀၂၃ ခုနှစ်တွင် ကျဆင်းလာနိုင် ဖွယ်ရှိကြောင်း ကြိုတင်ခန့်မှန်းထားရှိမှုများအပေါ် မြူးနစ်မြို့အခြေစိုက် စီးပွားရေးသုတေသန အဖွဲ့ IFO က မူလခန့်မှန်းထားသည်ထက် စီးပွားရေးကျဆင်းမှု လျော့ပါးလာနိုင်မှုရှိကြောင်း သုံးသပ်ထုတ်ပြန်လိုက်ပါသည်။ ငွေကြေးဖောင်းပွမှုနှင့် ဓါတ်ငွေ့ဈေးနှုန်းများ လျော့ကျလာခြင်း က အကြောင်းတစ်ချက်ဖြစ်ပြီး လာမည့်နှစ်တွင် စီးပွားရေးတိုးတက်မှုနှုန်းကို မူလ(၀.၃) ရာခိုင် နှုန်းအားဖြင့် ကျဆင်းလာရန် ခန့်မှန်းထားမှုအား (၀.၁) ရာခိုင်နှုန်းအားဖြင့်သာ ကျဆင်းလာရန်ရှိ ကြောင်း ခန့်မှန်းထားရှိပါသည်။

ငွေကြေးဖောင်းပွမှုနှုန်းသည် နိုဝင်ဘာလတွင် (၁၀)ရာခိုင်နှုန်းရှိပြီး ၂၀၂၂ ခုနှစ် တစ်နှစ်လုံး အတွက် ပျမ်းမျှ (၇.၈)ရာခိုင်နှုန်းရှိကြောင်း၊ ၂၀၂၃ ခုနှစ်အတွက် (၆.၄)ရာခိုင်နှုန်းကို ခန့်မှန်းထား ရှိကြောင်း သိရှိရပါသည်။ ဈေးနှုန်းများမြင့်တက်မှု ရှိနေသော်လည်း ဂျာမနီနိုင်ငံ၏ထုတ်လုပ်မှု ကဏ္ဍရှိ ထုတ်ကုန်ပစ္စည်းများအတွက် ဝယ်လိုအားအခြေအနေမှာ အားကောင်းခိုင်မာနေဆဲဖြစ်ပြီး စီးပွားရေးတိုးတက်မှုကို များစွာအထောက်အကူပြုကြောင်း၊ ထုတ်လုပ်မှုကဏ္ဍတွင် လုပ်သားဦး ရေ (၅၀) ဦးနှင့်အထက်ရှိသော လုပ်ငန်းများရှိ စုစုပေါင်းလုပ်သားအင်အားသည် ၂၀၂၂ ခုနှစ် အောက်တိုဘာလအထိ (၅.၅)သန်းရှိပြီး ယခင်နှစ်ကာလတူထက် (၁.၁)ရာခိုင်နှုန်းပိုမိုတိုးတက် လာခဲ့ကြောင်း Federal Statistical Office က ထုတ်ပြန်ထားပါသည်။ ထို့ပြင် စစ်တမ်းကောက် ယူမှုများအရ ရင်းနှီးမြှုပ်နှံသူများ၏ ယုံကြည်စိတ်ချမှုများမှာလည်း တိုးတက်လာနေကြောင်း၊ ဓါတ်ငွေ့ဈေးနှုန်းများ ကျဆင်းလာမှုနှင့်အတူ ဓါတ်ဆီဈေးနှုန်းနှင့် ဒီဇယ်ဆီဈေးနှုန်းများမှာလည်း အသီးသီးကျဆင်းလာခဲ့ကြောင်း၊ နိုဝင်ဘာလတွင် လက်ကားရောင်းချမှုဈေးနှုန်းများမှာ ယခင် လကထက် (၀.၉)ရာခိုင်နှုန်း ကျဆင်းလာခဲ့ပြီး ၂၀၂၁ ခုနှစ်ကာလတူထက် (၁၄.၉) ရာခိုင်နှုန်း တိုးတက်မှုရှိခဲ့ကြောင်း သိရှိရပါသည်။

Source:<https://www.dw.com/en/german-economy-will-do-better-than-expected-researchers-say/a-64087434><https://www.destatis.de/EN/Press/2022/>

သီတာဝင်းဌေး၊ စီးပွားရေးသံမှူး
ဘာလင်

.....

အီးယူ-အာဆီယံ ထိပ်သီးအစည်းအဝေး ကျင်းပခြင်း

ဥရောပသမဂ္ဂနိုင်ငံခေါင်းဆောင်များနှင့် အာဆီယံနိုင်ငံများအကြား ထိပ်သီးဆွေးနွေးပွဲတစ်ရပ်ကို ၁၄.၁၂.၂၀၂၂ ရက်နေ့က ဘယ်ဂျီယံနိုင်ငံ ဘရပ်ဆဲလ်မြို့တွင် အီးယူနှင့် အာဆီယံဒေသနှစ်ခုအကြား (၄၅)နှစ်ကြာ သံတမန်ဆက်ဆံရေး အထိမ်းအမှတ်အနေဖြင့် ကျင်းပပြုလုပ်ခဲ့ပါသည်။ အီးယူမှတာဝန်ရှိသူတစ်ဦးက အီးယူနှင့် အာဆီယံအကြား မဟာဗျူဟာကျသောမိတ်ဘက်ပူးပေါင်းဆောင်ရွက်မှုနှင့် လက်ရှိပထဝီဝင်နိုင်ငံရေးအခြေအနေများအရ လုပ်ဆောင်မည့် အချက်များအပေါ် တာဝန်ခံဆောင်ရွက်မှုများအတွက် ဆွေးနွေးနိုင်မည့် အခွင့်အလမ်းတစ်ရပ် အဖြစ် ရှုမြင်ကြောင်း၊ အာဆီယံဒေသသည် များစွာအလားအလာရှိသည့် ဒေသတစ်ခုဖြစ်ပြီး လာမည့် ၄ နှစ် သို့မဟုတ် ၅ နှစ်အတွင်း ကမ္ဘာတွင် ပဉ္စမမြောက်အကြီးဆုံးစီးပွားရေး အင်အားစုဒေသကြီးဖြစ်လာနိုင်ကြောင်း၊ အီးယူအနေဖြင့် အာဆီယံနိုင်ငံများနှင့် နှစ်နိုင်ငံကုန်သွယ်မှု သဘောတူညီချက်များ ပိုမိုဆောင်ရွက်သွားလိုကြောင်း၊ ရောင်းလိုအား ဝယ်လိုအားလုပ်ငန်းစဉ်များကို နိုင်ငံအများအပြားနှင့် ဈေးကွက်မျိုးစုံတို့တွင် ပိုမိုတိုးမြှင့် ဆောင်ရွက်လိုကြောင်း၊ အီးယူကော်မရှင် ဥက္ကဋ္ဌ Ms.Ursula Von Der Leyen ကလည်း အီးယူရင်းနှီးမြှုပ်နှံမှုအစီအစဉ်များကို ပြန်လည်ပြည့်ဖြိုးမြဲစွမ်းအင်၊ သယ်ယူပို့ဆောင်ရေး၊ ဒစ်ဂျစ်တယ်ကဏ္ဍနှင့် အခြေခံအဆောက်အအုံကဏ္ဍများတွင် အာဆီယံနိုင်ငံများနှင့် ရှေ့ဆက်ပူးပေါင်းဆောင်ရွက်သွားရန် မျှော်လင့်ထားရှိကြောင်း ပြောကြားခဲ့ပါသည်။ အီးယူအနေဖြင့် အာဆီယံနှင့် ကုန်သွယ်မှုဆက်ဆံရေးမြှင့်တင်ရန် အချက်သည် အဓိကဦးစားပေးဖြစ်ပြီး စက်မှုကုန်ထုတ်လုပ်မှုကဏ္ဍအတွက် လစ်သူယံကဲ့သို့ ကုန်ကြမ်းပစ္စည်းများရရှိရန် အရင်းအမြစ်များကို ရှာဖွေလျှောက်ရှိပါသည်။

ဆွေးနွေးပွဲတွင် Ms.Ursula Von Der Leyen က အီးယူ၏ အာဆီယံနိုင်ငံများတွင် ယူရို(၁၀) ဘီလီယံတန်ဘိုးရှိအခြေခံအဆောက်အအုံများ ရင်းနှီးမြှုပ်နှံမှုအတွက် အတည်ပြုထုတ်ပြန်ခဲ့ပါသည်။ နယ်သာလန်ဝန်ကြီးချုပ် Ms.Mark Rutte က မိမိတို့အနေဖြင့် အာဆီယံနှင့် ဆက်ဆံရေးတွင် ခိုင်မာအားကောင်းသော အနေအထားကို ရောက်ရှိရန် သေချာစွာဆောင်ရွက်ရမည်ဖြစ်ကြောင်း၊ ကမ္ဘာအနှံ့ထုတ်လုပ်ရောင်းချမှု ကွင်းဆက်ဖြစ်စဉ်များနှင့် တိုးတက်မှုအလားအလာများကို ပြောဆိုဆွေးနွေးကြကြောင်း ပြောကြားပါသည်။ ဆွေးနွေးပွဲတွင် အီးယူနှင့် အာဆီယံအကြား ကုန်သွယ်မှုများပိုမိုတိုးတက်ဆောင်ရွက်၍ စီးပွားရေးဆက်သွယ်ဆောင်ရွက်မှုများ တိုးမြှင့်သွားရန် ဦးတည်ချက်ထားရှိကာ အီးယူ၏ Global Gateway အစီအစဉ်အရ အထိမ်းရောင်စွမ်းအင်စီမံကိန်း၊ သွားလာဆက်သွယ်ဆောင်ရွက်မှုများ(Connectivity) နှင့် ကူးသန်းရောင်းဝယ်မှု၊ ဒစ်ဂျစ်တယ်တယ်စနစ် ကူးပြောင်းဆောင်ရွက်မှုနှင့် ကျန်းမာရေးကဏ္ဍများတွင် ပူးပေါင်းဆောင်ရွက်မှုများကို

ဆွေးနွေးကြကြောင်း၊ အာဆီယံနိုင်ငံများအလိုက် အီးယူနှင့် Free Trade Agreement (FTA) ပြုလုပ်နိုင်ရေး ဆက်လက်ဆွေးနွေးသွားရန် သဘောတူညီချက်ရယူကြကြောင်း၊ အခြားဆွေးနွေးမှုများအနေဖြင့် ရုရှား-ယူကရိန်းပဋိပက္ခ၊ တောင်တရုတ်ပင်လယ်အရေး၊ မြန်မာအရေးကိစ္စ၊ ကိုးရီးယားကျွန်းဆွယ်အရေးကိစ္စများကို ဆွေးနွေးခဲ့ကြကြောင်း သိရှိရပါသည်။

အာဆီယံဒေသသည် အီးယူအတွက် အမေရိကန်နှင့် တရုတ်နိုင်ငံပြီးလျှင် တတိယအကြီးဆုံး ကုန်သွယ်ဖက်နိုင်ငံဖြစ်ပြီး ၂၀၂၁ ခုနှစ်တွင် ကုန်စည်ကုန်သွယ်မှုပမာဏမှာ ယူရို (၂၁၅.၉) ဘီလီယံရှိခဲ့ပြီး အီးယူဒေသက ဓါတုထုတ်ကုန်ပစ္စည်း၊ စက်ပစ္စည်းနှင့် သယ်ယူပို့ဆောင်ရေးကိရိယာများ အဓိကတင်ပို့ပြီး စိုက်ပျိုးရေးထွက်ကုန်များ၊ စက်ပစ္စည်းနှင့် သယ်ယူပို့ဆောင်ရေးကိရိယာများနှင့် အဝတ်အထည်များကို တင်သွင်းခြင်းပြုပါသည်။ အာဆီယံနိုင်ငံများအနက် စင်ကာပူ၊ ဗီယက်နမ်၊ ထိုင်း၊ မလေးရှား၊ဖိလစ်ပိုင်၊ အင်ဒိုနီးရှားနိုင်ငံများနှင့် နှစ်နိုင်ငံကုန်သွယ်ရေးသဘောတူညီမှုဆိုင်ရာ ဆွေးနွေးမှုများပြုလုပ်ခဲ့ပြီး စင်ကာပူ၊ ဗီယက်နမ်နိုင်ငံတို့နှင့် စာချုပ်ချုပ်ဆိုဆောင်ရွက်ထားရှိပြီး ဖြစ်ပါသည်။ အီးယူကော်မရှင်အနေဖြင့် နိုင်ငံအလိုက် ကုန်သွယ်ရေးသဘောတူညီမှုများ(FTA) ပြုလုပ်ခြင်းသည် အီးယူ-အာဆီယံဒေသ ကုန်သွယ်ရေးသဘောတူညီချက်အတွက် ရှေ့ဆက်တိုးမြှင့်ဆောင်ရွက်နိုင်မည့် အခြေခံအုတ်မြစ်တစ်ခုအဖြစ် ရည်ရွယ်ထားရှိကြောင်း သိရှိရပါသည်။

Source: <https://www.dw.com/en/eu-asean-summit-to-build-trade-ties-amid-global-crisis/a-64078173>
<https://www.dw.com/en/eu-asean-fail-to-jointly-condemn-russias-war-in-ukraine/a-64099763>

သီတာဝင်းဌေး၊ စီးပွားရေးသံမှူး
ဘာလင်

.....